

۲۰۱۳ء: پاکستان کی بازیافت اور تعمیر نو کا تاریخی موقع

پروفیسر خورشید احمد

آج پاکستانی قوم ایک ایسی صورت حال سے دوچار ہے، جو اگرچہ الٰم ناک ہے، لیکن اپنے جلو میں ایک تاریخی موقعے کی حامل بھی ہے۔ پاکستان محض ایک ملک اور ایک نظرِ زمین کا نام نہیں۔ یہ ایک تصور، ایک نظریہ، ایک آرڈش، ایک منزل اور ایک واضح وژن سے عبارت ہے جس کی شناخت اس کا اسلامی، جمہوری اور فلاحی کردار ہے۔ پاکستان اسلام کے نام پر قائم ہوا ہے اور اسلام ہی میں اس کی بقا اور ترقی کا راز مفسر ہے۔ اسلام اور پاکستان ایک تصویر کے دو پہلو اور ایک سلسلے کے دو رخ ہیں۔ تحریک پاکستان کی بنیاد نظریاتی قویت کے تصور پر تھی اور علاقے کا حصول اس لیے تھا کہ اس نظریے کے تقاضوں کو پورا کیا جائے۔ یہی وجہ ہے کہ قائدِ اعظم نے بر ملا کہا تھا کہ قیامِ پاکستان کی جدوجہد کا آغاز اس وقت ہو گیا تھا جب ہند میں پہلا شخص مسلمان ہوا تھا اور علامہ اقبال نے بر عظیم پاک و ہند میں مسلمانوں کی ایک آزاد ریاست کی ضرورت کا جو اعلان ۱۹۴۰ء کے الہ آباد کے خطبہ صدارت میں کیا تھا، اس میں اس مطالبے کے بحق ہونے کے لیے جو دلیل دی تھی وہ بڑی واضح تھی کہ اسلام کو بحیثیت ایک تمدنی قوت کے زندہ رکھنے کے لیے ضروری ہے کہ وہ ایک مخصوص علاقے میں اپنی مرکزیت قائم کرے۔

تحریک پاکستان کے اس مقصد کو قائدِ اعظم نے قیامِ پاکستان سے قبل جدوجہد کے دوران کم از کم ۱۰۰ ابار اور قیامِ پاکستان کے بعد ۲۳ ابار صاف الفاظ میں بیان کیا اور اس طرح پاکستان کی

اساس اور نظریے کی حیثیت ایک معاهدہ عمرانی (social contract) کی ہے جس کے نتیجے میں پاکستان اور اسلام لازم و ملزم ہو جاتے ہیں اور ہمیشہ رہیں گے۔ یہی وہ حقیقت ہے جو بالآخر دستور کی زبان میں قرارداد مقاصد کی شکل میں پہلے ۱۲ مارچ ۱۹۴۹ء کو دستور ساز اسمبلی کی قرارداد میں سامنے آئی، اور پھر پاکستان کے ہر دستور کا حصہ بنی۔ اس وقت یہ دستور کے دیباچے کے علاوہ اس کے operational (تفصیلی) حصے میں بھی شامل ہے (دفعہ ۲-الف)۔ یہی وجہ ہے کہ پاکستان کی سپریم کورٹ نے اپنے ۱۹۷۳ء کے ایک فیصلے میں اس تاریخی اور دستوری حقیقت کا اظہار ان الفاظ میں کیا ہے:

پاکستان ایک اسلامی جمہوریہ ہے اور اس کا نظریہ ۱۹۴۹ء کی قرارداد مقاصد میں درج ہے، جسے پاکستان کی دستور ساز اسمبلی نے منظور کیا ہے..... مملکت پاکستان اسلامی نظریے کی بنیاد پر وجود میں لائی گئی تھی اور اسی نظریے کی بنیاد پر چلائی جائے گی۔
(پی ایل پی ۱۹۷۳ء، ص ۱۳۹ اور ص ۷۲-۷۳)

پاکستان کے اسلامی جمہوریہ ہونے کے معنی یہ ہیں کہ حاکیت اعلیٰ اللہ تعالیٰ کو حاصل ہے اور اللہ اور اس کے رسول صلی اللہ علیہ وسلم کے دیے ہوئے قانون اور رہنمائی کو زندگی کے بالاتر قانون کی حیثیت حاصل ہوگی۔ قانون سازی اور پالیسی سازی دونوں میں رہنمائی کا اولین سرچشمہ قرآن و سنت ہوں گے۔ مسلمانوں کو قرآن و سنت کے مطابق انفرادی اور اجتماعی زندگی کی تشکیل و تعمیر میں ریاست ہر ممکن کردار ادا کرے گی۔

اس کے ساتھ ہی یہ اصول بھی اسلام ہی کا طے کردہ ہے کہ نظام حکومت کو چلانے اور قیادت کو منصب قیادت پر لانے اور ہٹانے کا اختیار ملک کے عوام کو حاصل ہوگا اور ریاست کا سارا نظام اَمْرُهُمْ شُوْرَايِ بَيْنَهُمْ (ان کے معاملات باہم مشورے سے طے پاتے ہیں) کے قرآنی اصول کے مطابق انجام دیا جائے گا۔ تمام انسانوں کے بنیادی حقوق محترم اور مقدس ہوں گے اور ارباب اختیار اللہ اور عوام دونوں کے سامنے جواب دہ ہوں گے، نیز ریاست کا کام انسانوں کے حقوق کی حفاظت کے ساتھ ان کو ان تمام سہولتوں کی فراہمی بھی ہوگا جن کے نتیجے میں وہ عزت اور سہولت کے ساتھ زندگی گزار سکیں، زندگی کے ہر شعبے میں انصاف قائم کیا جائے اور معاشرے میں

ایثار، قربانی اور احسان کا دور دورہ ہو۔ یہ وہ لائجھ عمل ہے جس کے نتیجے میں ایک حقیقی جمہوری اور فلاحتی معاشرہ اور ریاست وجود میں آئے گی۔ اس ریاست میں انسانی حقوق کے باب میں تمام انسان بلا لحاظ نہ ہب، مسلک، زبان، نسل، خون، قبیلہ برابر ہوں گے اور ہر شخص اپنی انفرادی اور خاندانی زندگی استوار کرنے میں آزاد ہوگا اور اسے اجتماعی زندگی میں بھی قانون کے دائرے میں اپنا کردار ادا کرنے کے پورے موقع ہوں گے۔ اسلام میں نہ شخصی آمریت کی گنجائش ہے اور نہ کسی بھی نوعیت کی پاپائیت کی۔ پاکستان کے لیے اصل ماذل اور نمونہ صرف مدینہ منورہ کی وہ اسلامی ریاست اور معاشرہ ہے جو نبی اکرم صلی اللہ علیہ وسلم کی قیادت میں قائم ہوا اور ۱۴۰۰ اسال سے مسلمانوں کے لیے روشنی کا مینار اور اجتماعی زندگی کے لیے نمونہ ہے اور ہمیشہ رہے گا۔

ملکی تاریخ کا سیاہ باب

پاکستان کے اس تصور کی روشنی میں جب ماضی کے ۲۶ برسوں کا جائزہ لیا جائے تو یہ الٹ ناک حقیقت سامنے آتی ہے کہ قیامِ پاکستان کے چند سال کے بعد ہی ایک مفاد پرست ٹولے نے اقتدار کو اپنی گرفت میں لے لیا اور اس میں سیاست دانوں کے ساتھ یور و کریں، فوجی جنگل اعلیٰ سطح کی عدیہ کے بعض عناصر، سرمایہ دار، وڈیرے اور جاگیر دار سب ہی شریک تھے۔ ان سب نے مل کر ملک کی آزادی، نظریاتی تشخیص اور تہذیبی شناخت سب کو پامال کیا، ملک کے وسائل کو ذاتی اور گروہی مقاصد کے لیے بے دردی سے استعمال کیا، کرپشن اور بد عنوانی کا بازار گرم کیا اور عوام کے لیے زندگی کو تلخ سے تلخ تر بنادیا۔ اعلیٰ ترین سیاسی دروبست میں پہلے یور و کریں اور پھر فوجی قیادت کی دراندازیوں نے جمہوریت، دستور اور قانون پر مبنی حکمرانی کے انتظام کو درہم برہم کر دیا۔ دستور ٹکنی کو عدالتوں نے تحفظ فراہم کیا اور انتخابات کے نظام کو اس طرح اپنے مقاصد کے لیے استعمال (manipulate) کیا گیا کہ عوام کی حکمرانی کا خواب چکنا چور ہو گیا۔ نا انصافیوں کا دور دورہ ہوا اور حقوق کی پامالی اس مقام پر پہنچ گئی کہ دشمنوں کی مداخلت سے ملک کا ایک حصہ بدن سے جدا ہو گیا، جو بچا ہے وہ بھی بہولہاں ہے۔

گذشتہ ۱۴ برس ہماری تاریخ کے سیاہ ترین سال ہیں۔ پہلے نو سال ایک فوجی طالع آزم حکمران رہا اور اسے ارباب سیاست، کارپردازانِ معیشت، سول اور فوجی انتظامیہ سب ہی میں سے

مدگار میسر آگئے۔ بیرونی ممالک نے بھی اسے ہر طرح کی سرپرستی سے نواز۔ ۲۰۰۸ء میں حالات نے کروٹ لی لیکن بد قسمتی سے پھر این آراء کے سایے میں وجود میں آنے والی حکومت نے نہ صرف وہی تباہ کن پالیسیاں جاری رکھیں بلکہ ان میں کچھ اور بھی رنگ بھرا جو فوجی حکمران کے دور میں امریکا کے اشارے پر ملک پر مسلط کی گئی تھیں۔ اس پر مسترد، ان کے دور کی بُری حکمرانی (bad governance) ہے جس کے نتیجے میں کرپشن اور بدعنوی میں ہوش ربا اضافہ، عوامی مسائل کو نظر انداز کرنا، تو انائی کے بھرمان سے غفلت، تعلیم اور صحت کے باب میں مجرمانہ عدم تو بھی کی لعنتوں کا اضافہ کر دیا۔ ان پانچ سال میں ملک کو جونقصان پہنچا ہے اور عوام جن مصائب سے دوچار ہوئے ہیں وہ پچھلے ۲۰ برسوں سے بھی زیادہ ہیں۔ یہ دور ایسی حکومت کے اقتدار کا تھا جس میں حکمرانی ہی کا فقدان تھا۔ اس دور کی ناکامیوں اور غلط کاریوں کی فہرست بڑی طویل ہے لیکن اگر اہم ترین چیزوں کی نشان دہی کی جائے تو ان میں سرفہرست مندرجہ ذیل ہیں:

امریکی غلامی اور ملکی سلامتی کو خطرہ

پاکستان اور اہل پاکستان کی اولیں قیمتی متاع ان کی آزادی اور خود مختاری ہے جو بڑی جدوجہد اور قربانی کے بعد حاصل کی گئی ہے۔ ایوب خان کے دور ہی میں اس آزادی پر امریکا، مغربی اقوام اور عالمی اداروں کا مخوس سایہ پڑنا شروع ہو گیا تھا اور آہستہ آہستہ آزادی اور خود مختاری میں کمی آرہی تھی۔ ہمارے قومی معاملات میں بیرونی مداخلت بڑھ رہی تھی اور ملک کی خارجہ اور داخلہ پالیسیاں، خاص طور پر معاشی پالیسیاں، ملک اور قوم کے مفاد سے کہیں زیادہ بیرونی قوتوں کے مفاد میں بننے لگی تھیں مگر کمائندو صدر جزل پرویز مشرف کے زمانے میں مخلوی اور امریکا کی غلامی کا جو دور شروع ہوا ہے، وہ سب سے زیادہ تباہ کن تھا اور بعد کے دور میں بھی وہ کم ہونے میں نہیں آرہا۔ ملک کی آزادی، عزت و وقار اور سالمیت پر تابڑ توڑ جملوں کے باوجود حکمرانوں کی روشن میں عملہ کوئی تبدیلی نہیں آئی ہے بلکہ انہوں نے بہ رضا و غبت یا بہ جبر و اکراہ اپنے کاندھے بیرونی قوتوں کے استعمال کے لیے فراہم کر دیے ہیں۔ اب قوم کے سامنے سب سے اہم مسئلہ یہ ہے کہ اپنی آزادی اور خود مختاری کو کس طرح دوبارہ حاصل کریں۔

۲۰۰۱ء میں نائن الیون کے بعد کوئن پاؤں نے صدر جارج بوش کی طرف سے جو دھمکی

”ہمارے ساتھ ہو یا دہشت گروں کے حامی ہو؟“ کی شکل میں دی تھی اور جس پر مشرف صاحب چاروں شانے چت ہو گئے تھے، وہ سلسلہ آج تک جاری ہے۔ غلامی اور مخلومی کی یہ کیفیت ہر غیر پاکستانی محسوس کرتا ہے اور پچھم سردیکھ رہا ہے لیکن صرف ریکارڈ کی خاطر مشرف اور زرداری اور اس کے ساتھیوں کے اس مجرمانہ کردار کو ذہن میں تازہ کرنے کے لیے چند شواہد امریکا کے کارفرما عناصر کی زبان میں پیش کرنا مفید ہو گتا کہ امنی کے موقع پر سابقہ قیادت کا اصل چہرہ سامنے رہے: نیویارک نائمز کا نام ور ناینڈہ ڈیوڈ سانگر اپنی کتاب *Confront and Conceal* میں امریکی حکم اور پاکستانی قیادت کی نیازمندی کی یوں مظکثی کرتا ہے:

جب امریکا نے افغانستان پر حملہ کی تیاری کی تو اس نے پاکستان کو مجبور کیا کہ وہ طالبان اور القاعدہ کا ساتھ دینے یا واشنگٹن کا ساتھ دینے کے درمیان انتخاب کرے۔ پاکستان کے فوجی سربراہ پرویز مشرف کی کنپٹی پر بندوق تھی اور اس نے صرف وہی انتخاب کیا جو وہ کر سکتا تھا اور ملک افغانستان پر حملہ کرنے کے لیے پلیٹ فارم بن گیا۔ (ص ۱۲۹)

امریکا کی خارجہ سیکریٹری کوئندولیز ارنس نے اپنی سوانح عمری *No Higher Honour* میں بھی صاف لفظوں میں امریکا اور پاکستان کے حاکم اور مخلوم والے تعلقات کو ستمبر ۲۰۰۶ء میں مشرف اور بیش کی ملاقات کے ذیل میں بیان کیا ہے۔ مشرف صاحب فٹا میں امن کے معاملوں کے باب میں امریکا کی اجازت چاہتے تھے مگر صدر امریکا نے ٹکسا جواب دے دیا:

لیکن صدر نے اول آفس کی مینگ میں ان پر یہ واضح کر دیا کہ اگر ہمیں یہ معلوم ہوا کہ ہماری سرحدات کو کوئی خطرہ ہے، نیز اس صورت میں بھی کہ ہمیں یہ معلوم ہوا کہ القاعدہ کے کلیدی رہنماؤں کو وہاں پناہ دی گئی ہے، امریکا خود اقدام کرے گا۔ مشرف کو دلوک انداز میں (point blank) بتادیا گیا کہ ہم سمجھتے ہیں کہ یہ اقدام کسی کی اجازت کے بغیر اور ممکنہ طور پر اسلام آباد کے علم میں بھی لائے بغیر، ہمارا خصوصی استحقاق ہے۔ یہ ہے امریکا سے ہمارے تعلقات غلامی کی اصل حقیقت۔ امنی کو عوام کو یہ طرے کرنا ہے کہ آیا وہ اپنی آزادی کی بازیافت کرے بارے میں سنجدیدہ ہیں اور کیا وہ وقت نہیں آگیا کہ یک سوہوکر ایسے لوگوں سے نجات پانیں جو اس ذلت

کے ذمہ دار ہیں اور جو ایک بار پھر دھوکا دینے کے لیے میدان میں آگئے ہیں۔ امریکا کی غلامی اور اس کی بالادستی کے یوں تو دیسوں پہلو ہیں لیکن اس وقت ان میں سب سے اہم: ڈرون حملوں کا تسلسل ہے۔ یہ حملے پاکستان کی کی آزادی، حاکیت اور خود مختاری پر حملہ اور ہمارے خلاف ایک طرح کا اعلانِ جنگ ہیں۔ امریکا نے پہلے کچھ پرده رکھا مگر اب ایک سال سے اس نے کھل کر اعتراف کر لیا ہے کہ وہ حملے کر رہا ہے اور کرتا رہے گا۔ تم جو چاہے کرو۔ آج خود امریکا میں اور عالمی سطح پر ڈرون حملوں کے خلاف موثر آوازیں اٹھ رہی ہیں۔ امریکا کے قانون داں امریکی قیادت کو چیخ کر رہے ہیں کہ کاغریں کی واضح اجازت کے بغیر صدر یہ حملے نہیں کر سکتا۔ انھیں نارگٹ کلنگ بھی قرار دیا جا رہا ہے جو بین الاقوامی قانون اور امریکی قانون دونوں میں منوع ہیں۔ بھرپور اعتراف بھی ہو رہا ہے۔ اور صدر امریکا کے پاس اس کا کوئی جواب نہیں۔ کہی آئی اے جو ایک سوں اور سارغ رسانی کا ادارہ ہے، اسے اس جنگی اقدام کے لیے استعمال کیا جا رہا ہے۔ اس کے نتیجے کے اعتبار سے نقصان دہ ہونے (counter productive) کا بھی اعتراف کیا جا رہا ہے۔ اقوام متحدة کے انسانی حقوق کے روادو پیش کار (rapporteur) نے بھی انھیں اقوام متحدة کے چارڑکی خلاف ورزی قرار دیا ہے۔

لیکن امریکا نے اپنی جا رہیت جاری رکھی ہوئی ہے اور پاکستان کی سیاسی اور عسکری قیادت کوئی موثر کارروائی کرنے کے لیے تیار نہیں، بلکہ پرویز مشرف نے توابہ کی این این کو دیے جانے والے ایک انٹرویو میں اعتراف کیا ہے کہ اس نے ڈرون حملوں کی اجازت دی تھی۔ اس سے پہلے ایک انٹرویو میں اس وقت کے پرویز مشرف کے وزیر خارجہ اور آج کے تحریک انصاف کے ایک قائد جناب خورشید قصوری نے بھی اعتراف کیا ہے کہ حکومت وقت نے ان حملوں کی اجازت دی تھی۔ نیز مشکی ایئر میں کوئی خفیہ چیز نہیں تھی جس کو امریکا دھڑلے سے ان حملوں کے لیے استعمال کر رہا تھا اور فوجی قیادت اور وزارتِ دفاع صرف غضِ بصر ہی نہیں کیے ہوئے تھی بلکہ پارلیمنٹ کی کمیٹیوں کے سامنے خود پاکستان کی سر زمین کے پاکستان کے خلاف استعمال ہونے پر عالمی کا اظہار کر رہی تھی! جو کردار مشرف اور اس کی ٹیم کا تھا، ہی زرداری، گیلانی اور کیانی کا ہے جن کے بارے میں امریکا کے سرکاری ذرائع کے بیانات کی روشنی میں لکھی جانے والی کتابوں اور مضمایں

میں سچے الفاظ میں کہا جا رہا ہے کہ سب کچھ ان کی مرضی سے ہو رہا ہے۔ اب یہ بھی ثابت ہو چکا ہے کہ امر کی تحقیق اداروں کے مطابق ڈرون حملوں سے مارے جانے والوں میں سے صرف ۳۲ فنی صد کے بارے میں یقین سے کہا جاسکتا ہے کہ ان کا تعلق القاعدہ یادہ شت پسندوں سے تھا اور تقریباً ۷۹ فنی صدقین طور پر سولین مرد، پچھے اور عورتیں ہیں۔ خود پاکستان کے سینیٹ کی ڈپیشن کی کمیٹی کی روپورٹ میں دعویٰ کیا گیا ہے کہ مرنے اور زخمی ہونے والوں کی عظیم اکثریت سولین ہے۔ اس سب کے باوجود ڈرون حملوں کا مقابلہ کرنے اور امریکا کو انھیں روکنے اور کم از کم راہداری کی تمام سہولتوں کو ختم کرنے اور ہر ممکن ذریعے سے ان کو ناکام بنانے کے واضح اعلان کا ڈور ڈور پتا نہیں۔ امنی کو یہ طریقے ہو جانا چاہیے کہ مستقبل کی قیادت وہ ہوگی جو ان شاء اللہ ڈرون حملوں کو رکوانے کے لیے کوئی کمزوری نہیں دکھانے گی اور سفارت کاری اور عسکری دفاع کا ہر طریقہ اس کو روکنے کے لیے استعمال کرے گی۔

دین اور اساسِ پاکستان پر حملہ

جس طرح آزادی، حاکمیت اور خود مختاری کا تحفظ جسمانی وجود کی حفاظت ہے، اسی طرح پاکستان کی شناخت، اسلام اور اسلامی تہذیب و ثقافت کی حفاظت اور ترقی روحانی وجود کی حفاظت کے لیے ضروری ہے۔ پرویز مشرف اور زرداری، گیلانی، پرویز اشرف اور ان کے ہلیوں کے دور میں پاکستان کی اسلامی اساس کو کمزور اور اس کی شناخت کو تخلیل اور مجروح کیا گیا ہے۔ اسلام اب ہماری قانون سازی اور پالیسی سازی کے لیے مرکزی حوالے (point of reference) کی حیثیت سے باقی نہیں رہا ہے۔ تعلیم میں جو تھوڑا بہت اسلام اور اسلامی تاریخی روایات اور ادب کا حصہ تھا، اسے ایک سوچے سمجھے منصوبے کے تحت کم یا ختم کیا جا رہا ہے۔ میڈیا پر اسلام اور اسلامی اقدار کے خلاف ایک جنگ برپا ہے اور جو اسلام اور اسلامی اقدار کے تحفظ کی بات کریں، ان پر 'غیرت بر گیڈ'، کی پھتی گئی جا رہی ہے۔ دستور کی دفعہ ۲۲ اور ۲۳ کو استہزا کا نشانہ بنایا جا رہا ہے اور صادق اور امین جیسے مقدس الفاظ تک کاملاً اڑایا جا رہا ہے۔ مغرب سے اسلام کے خلاف جو یلغار ہے، اور جہاد اور شریعت کو جس طرح ہدفِ تنقید بنایا جا رہا ہے، یہاں بھی اعتدال پسندی اور

لبرزم کے نام پر اسی کی بازگشت سنائی دے رہی ہے اور 'چلو تم ادھر کو ہوا ہو جدھر کی' کی بزدلانہ اور منافقانہ روشن کو عام کیا جا رہا ہے۔ مفترضین کی آنکھوں میں آنکھیں ڈال کر اسلام، اس کے اصولوں اور تعلیمات کے دفاع کی کوئی کوشش نظر نہیں آتی۔ اگر ایک طرف قوم کو سیاسی غلامی کی زنجیروں میں جکڑا جا رہا ہے تو دوسری طرف نظر یا تہذیبی اور اخلاقی غلامی کے طوق اس کی گردون میں ڈالنے کی کوشش ہو رہی ہے اور حکمران طبقہ اور اشرا فیہ اس میں علمی استعاری قوتوں کے کارندوں کا کردار ادا کر رہا ہے۔ حالانکہ پاکستانی عوام امریکا سے بے زار، اس کی اسلام و ثمن اور مسلم کشم پالیسیوں پر آتش زیر پا اور اپنے دین اور اپنی اقدار کے تحفظ کے لیے جان کی بازی لگادینے کے لیے تیار ہیں۔ الحمد للہ، عوام اور اہل اقتدار میں سے بھی باضمیر افراد پاکستان کے اسلامی شخص پر دل و جان سے یقین رکھتے ہیں اور حسب موقع اس کا اظہار بھی ہوتا ہے لیکن بر سر اقتدار طبقہ کا عمومی رویہ وہی ہے جس کا ذکر ہم نے اوپر کیا ہے۔ المنی کو عوام کو اس بات کا بھی فیصلہ کرنا ہے کہ وہ ایک ایسی قیادت کو بر سر کار لانیں جو دین کے بارے میں مخلص اور یک سو ہو اور جو معذرت خواہانہ رویہ کی جگہ پورے اعتماد سے اپنے دین اور اپنی اقدار کا تحفظ کرنے کا عزم اور صلاحیت رکھتی ہو۔

امن و امان کی تشویش ناک صورت حال

تیرا اہم ترین مسئلہ ملک میں امن و امان کی ناگفتہ بہ حالت اور دہشت گردی کے دور دورے کا ہے۔ یہ بات اچھی طرح سمجھ لینے کی ہے کہ امریکا کی 'دہشت گردی کے خلاف یہ جنگ نہ ہماری جنگ تھی، نہ ہے اور نہ ہو سکتی ہے۔ ہم اس دلدل میں اپنوں کی ہمایہ سے بلند غلطیوں کی وجہ سے پھنس گئے ہیں اور جان، مال، آبر و اور آزادی ہر ایک کی پامالی کی شکل میں بیش بہا قیمت ادا کر رہے ہیں۔ ۵۰ ہزار سے زیادہ افراد جان کی بازی ہار چکے ہیں۔ اس سے دو گنے زخی ہو گئے ہیں، ۲ لاکھ سے زیادہ بے گھر ہو چکے ہیں۔ معاشری اعتبار سے ۱۰۰ ارب ڈال سے زیادہ کا نقصان انٹھا چکے ہیں اور پورے ملک میں جرائم اور قتل و غارت گری کا بازار گرم ہے۔ صرف کراچی میں گز شترے چار سال میں ۷ ہزار سے زیادہ افراد قتل کیے جا چکے ہیں اور قاتل حکمران جماعتوں کی پناہ میں ہیں اور دنناتے پھر رہے ہیں۔

ملک کی فوج ملک کے دفاع کی جگہ خود اپنوں کے خلاف صاف آ را ہے اور قوم اور فوج میں اعتقاد اور محبت کا جو رشتہ ہے، وہ مجروح ہو رہا ہے۔ اس سب کے باوجود امریکا کے عتاب کا بھی ہم ہی نشانہ ہیں اور ہمیں بے وفائی کے طعنے بھی سنائے جا رہے ہیں۔ پارلیمنٹ نے تین بار متفقہ قراردادوں کے ذریعے فیصلہ دیا ہے کہ مسئلے کا کوئی فوجی حل نہیں ہے اور ایک آزاد خارجہ پالیسی کے تحت مذاکرات، ترقی اور سدِ جارحیت (deterrence) کے سہ نکاتی فارمولے ہی کے ذریعے معاملات کو حل کیا جاسکتا ہے۔ وقت آگیا ہے کہ امنی کو قوم دوڑتوک الفاظ میں ان کو رد کر دیے جو امریکا کی دہشت گردی کی اس جنگ میں قوم کو جھونکنے کے ذمہ دار ہیں، اور قیادت ان کو سونپیں جو جنگ سے نکلنے اور علاقے کو امریکا کی گرفت سے نکال کر علاقے کے تمام ممالک کے تعاون سے مسئلے کا حل نکالنا چاہتے ہوں۔

سنگین معاشی بحران

چوتھا بنیادی مسئلہ معاش کا ہے۔ یہ پانچ سال معاشی اعتبار سے تباہ کن رہے ہیں۔ وہ ملک جو ماضی میں چھے اور سات نی صد سالانہ کی رفتار سے معاشی ترقی کی منزلیں طے کر رہا تھا، آج معاشی جمود، کساد بازاری، افراط زر، بے روزگاری اور غربت کے گرداب میں گرفتار ہو گیا ہے۔ گذشتہ برسوں میں مجموعی قوی پیداوار (GDP) کی سالانہ نمو کی رفتار ۶۰ سالہ تاریخ میں سب سے کم اوسطًا ۳% نی صد کے لگ بھگ ہے، حالانکہ ۱۹۷۷ء سے ۲۰۰۷ء تک اوسط ترقی کی رفتار پانچ اور ۶% نی صد سالانہ کے درمیان رہی ہے۔ یہ بھی ایک حقیقت ہے کہ مسلسل پانچ برس تک نی صد یا اس سے بھی کم رفتاری ترقی کا چکر ہماری تاریخ میں کبھی نہیں رہا۔ ان پانچ برسوں میں افراط زر ۱۰ اور ۱۲% نی صد کے درمیان رہا جو خود ایک ریکارڈ ہے۔ اشیاء خوردانی کی قیتوں میں ان پانچ برسوں میں تقریباً ۱۰۰ اتنی صد اضافہ ہوا ہے، یعنی تقریباً ۲۰% نی صد سالانہ۔ غربت اور بے روزگاری میں اضافہ ہوا ہے۔ حکومت کی شاہ خرچیوں پر کوئی لگام دینے والا نہیں۔ کرپشن کا یہ عالم رہا ہے کہ سرکاری اعداد و شمار کے مطابق ان پانچ برسوں میں مجموعی کرپشن کا اندازہ ۸۰۰۰ رارب روپے سے زیادہ کا ہے۔ تجارت میں خسارہ، بجٹ میں خسارہ اور سرکاری تحويل میں چلنے والے اداروں کا خسارہ

ملکی معیشت پر تازیانہ بن کر گرتے رہے ہیں۔ عوامِ ترپ رہے ہیں اور کوئی سننے والا نہیں۔ پاکستان میں ۱۹۷۲ء سے ۲۰۰۷ء تک جتنے قرضے حکومت نے لیے تھے وہ ۶۵ اڑیلین روپے کے قریب تھے جو ان پانچ برسوں میں دگنے سے بڑھ کر ۱۲ اور ۱۳ اڑیلین روپے کے درمیان ہیں اور ہر روز بڑھ رہے ہیں۔ اقوام متحده کی ہیون ڈولپمنٹ رپورٹ ۲۰۱۳ء جو اسی مبنی شائع ہوئی ہے اس کی رو سے پاکستان میں ترقی نہ ہونے کے برابر ہے۔ ہمارا شمار کم ترقی کرنے والے ملکوں کے زمرے میں ہوتا ہے اور دنیا کے ۱۸۶ امامالک میں ہمارا نمبر ۱۳۶ ہے۔ شدید اور انتہائی غربت میں ہمارا مقام نیپال، بگد دیش اور بھوٹان سے بھی خراب اور نیچے ہے، یعنی آبادی کا ۳۴٪ فی صد شدید غربت کا شکار ہے۔ عمومی غربت کو اگر دوڑ الرفی کس یومیہ کی آمدنی کی بنیاد پر شمار کیا جائے تو آبادی کا ۴۰٪ فی صد اس عذاب میں مبتلا ہے۔ ایک طرف معیشت کا یہ حال ہے اور دوسری طرف حکمرانوں کی شاہ خرچیوں اور بدعنوایوں کو دیکھا جائے تو معلوم ہوتا ہے کہ شرم و حیا کا کوئی وجود ہمارے معاشرے میں باقی نہیں رہا ہے۔

صدر اور وزیر اعظم کے سرکاری ملکوں کا خرچہ ایک سے دو لاکھ روپے یومیہ ہے۔ معاشی پالیسی سازی کے باب میں مجرمانہ رویے کی ایک مثال یہ ہے کہ پانچ سال میں پانچ بار وزیر خزانہ تبدیل ہوئے ہیں، چھے بار وزارت خزانہ کے سیکرٹری بدلتے گئے ہیں اور چار بار اسٹیٹ بnk کے گورنر کو تبدیل کیا گیا ہے۔ ستم یہ ہے کہ گذشتہ چار برسوں میں صرف ایس آزاد کے ذریعے اپنے چھیتوں کو نیکس سے رعایت کی مدد میں ۱۹٪ ارب روپے کی چھوٹ دے کر خزانے کو اس رقم سے محروم کیا گیا ہے، اور دوسری طرف سرکاری انتظام میں چلنے والے اداروں کو جن میں اپنی پسند کے ہزاروں افراد کو سیاسی بنیادوں پر کھپایا گیا ہے اور جن کی قیادت اپنے من پسند کر پٹ اور نا اہل افراد کو سونپی گئی ہے خسارے کے جہنم میں جھوک دیا گیا ہے۔ صرف ان پانچ سال میں سرکاری خزانے نے ان اداروں کو جو رقم مدد کے نام پر دی ہے وہ ۸۸ اڑیلین روپے ہے، انا للہ وانا الیه راجعون۔

پاکستان کی بازیافت اور تعمیرِ نو کا عزم

ملک کو درپیش مسائل اور مصائب تو اور بھی ہیں لیکن ہم نے صرف اہم ترین چار مسائل کا ذکر اس لیے کیا ہے کہ ان کا تعلق ملک کی آزادی، شناخت اور عوام کی زندگی کے سب سے اہم پہلو، یعنی امن و امان اور بنیادی معاشری ضروریات اور خوش حالی سے ہے۔ ان اور تمام دوسرے مسائل کی

بڑی وجہ ارباب اختیار اور زندگی کی ہر سطح پر خصوصیت سے مرکز اور صوبوں میں قیادت کی غفلت، تاہمی، وزن کی کمی، مفاد پرستی اور بد عنوانی اور موثر احصاب کے نظام کے نفاذان پر ہے۔ ملک کی آزادی اور خود مختاری کے باب میں غفلت اور بے وفائی، اسلام اور اس کے تقاضوں سے بے اعتمانی، عوام کے مفاد اور ضروریات سے لا پرواہی اور اپنی ذات یا گروہ اور جماعت کے مفادات کی اندر گھی پرستش ہی بگاڑ کی اصل وجہ ہے۔ قیادت کی تبدیلی، اہل اور دیانت دار افراد کا ذمہ داری کے مناصب کے لیے انتخاب اور تقرر، اداروں کے درمیان تعاون اور باہمی احترام کا رشتہ، دستور اور قانون کی بالادستی، ہر حالات میں مکمل انصاف کا اهتمام اور ہر سطح پر جواب دہی کا موثر اور شفاف نظام ہی پاکستان کے استحکام اور ترقی کا ذریعہ بن سکتے ہیں۔ ان ابرسون کا اصل المیہ ہی یہ ہے کہ ان میں مسلسل تنزل کے باعث پاکستان میں آج پاکستان کا اصل تصور اور مقصد ہی نایاب ہو گیا ہے اور شاید یہ کہنا بھی غلط نہ ہو کہ آج سیاسی نقشے پر تو پاکستان موجود ہے مگر وہ تصور اور وہ وزن، جس سے پاکستان عبارت ہے، گم ہو گیا ہے۔ اب ملک کی بقا اور تعمیر نو کا انحصار تصور پاکستان کی بازیافت پر منحصر ہے اور یہ عوام کی بیداری اور انتخاب کے موقع پر ان کے فیصلہ کن کردار ہی سے ممکن ہے۔

المنٹی قوم کو ایک تاریخی موقع فراہم کر رہی ہے کہ وہ اس اصل تصور اور وزن کو ایک بار پھر غالب وزن بنانے کے لیے ایک ایسی قیادت کے ہاتھوں میں ملک کی باگ ڈور دے جو اس ملک کی گاڑی کو اس کی اصل پڑی پر لے آئے اور اصل مقصد کی روشنی اور اس حقیقی وزن کے مطابق جو قیام پاکستان کا محرك تھا اس کی تعمیر نو کی خدمت انجام دے سکے۔

نوجوانوں کے رجحانات

حال ہی میں برٹش کوسل نے نوجوانوں کے جذبات، احساسات اور خیالات کا ایک سروے کیا ہے جس میں ملک کے عوام اور خصوصیت سے نوجوان نسل کی ماہیوں اور امیدوں کا عکس دیکھا جاسکتا ہے۔ ایک نوجوان نے ملک و قوم کی موجودہ کیفیت کی عکاسی ہڑے درد بھرے الفاظ میں کچھ اس طرح کی ہے کہ ”آزادی سے پہلے ہم ایک قوم تھے اور ایک ملک کی تلاش میں تھے لیکن آج ایک ملک ہے مگر قوم مفقود ہے“۔ اسلام ہی نے کل ہمیں ایک قوم بنایا تھا اور اسلام سے

غفلت اور بے وفائی نے قوم کو خودا پنے شعور اور وحدت سے محروم کر دیا ہے۔ اسلام ہی کو مضبوطی سے چاہنے سے ہم ایک تو انہا قوم بن کر ایک تو انہا پاکستان کی تعمیر کی منزل طے کر سکتے ہیں۔

برٹش کونسل کے اس سروے سے یہ حقیقت سامنے آئی ہے کہ ملک کی بالغ آبادی کے ۷۸ فی صد کی نگاہ میں ملک جسمت میں جا رہا ہے، وہ غلط ہے لیکن نوجوانوں میں یہ احساس اور بھی زیادہ ہے، یعنی ۶۷ فی صد۔ لیکن یہ بھی ایک حقیقت ہے ان نوجوانوں کا اعتنادا پنے ملک اور اس کے مستقبل پر غیر متزلزل ہے اور وہ اس کی تعمیر و ترقی کا عزم رکھتے ہیں۔ ان کی عظیم اکثریت، یعنی ۶۶ فی صد مردوں اور ۵۷ فی صد خواتین اپنے کور وایت پند (conservatives) کہنے میں فخر ہو جاؤں کرتے ہیں اور سروے کے مرتبین یہ کہنے پر مجبور ہوئے ہیں کہ: Conservatives seem to dwarfing the number of moderates and liberals.

پسندوں اور آزاد روروں (لبرل) پر تعداد میں چھائے ہوئے نظر آتے ہیں۔

نوجوانوں میں سے ایک بڑی تعداد، یعنی ۳۸ فی صد یہ کہتی ہے کہ ملک کے لیے بہترین راستہ نظامِ شریعت کا نفاذ ہے اور ۲۹ فی صد جمہوریت کی بات کرتے ہیں۔ روپورث کے الفاظ میں: اسلامی شریعت کو اس وجہ سے پسند کیا جا رہا ہے کہ یہ اخلاقی اور مذہبی اقدار کو آگے بڑھانے کی صلاحیت رکھتی ہے۔ شریعت کو عوام کے ان کے حقوق، آزادی، رواداری اور برداشت کے فروع اور ملک کو ایک بہتر سرزی میں بنانے کے لیے بہترین نظام بھی سمجھا جاتا ہے۔ (ص ۲۲۲)

نوجوان اس ملک میں کیسی قیادت دیکھنا چاہتے ہیں؟ اس کے جواب میں ان کا نقطہ نظر بہت واضح ہے:

جب پوچھا گیا کہ وہ سب سے زیادہ اہم صفات کیا ہیں جو آپ اپنے لیڈر میں دیکھنا چاہتے ہیں تو (جواب دیا گیا کہ) وہ دیانت داری اور کرپشن سے پاک ہونا ہے۔ اس کے بعد پاکستان کو تبدیل کرنے کے لیے مضبوط خیالات۔ دوسرا الفاظ میں عملیت پسندی کافی نہیں ہے۔ نوجوان وہ راخلا قیات، شفاقت اور رواداری کے بارے میں سننا چاہتے ہیں۔ ممکن ہے کہ وہ کسی ایسے کی تلاش میں ہوں جو انھیں امید دے سکے۔

اس روپورٹ میں جن کو روایت پسند کہا گیا ہے ان کی سوچ اور عزم اکام کا اظہار روپورٹ میں پچھاں طرح ہوتا ہے:

ان کی ایک امتیازی شاخت ہے جو انہی کی نسل کا خاتما ہے۔ وہ امید کرتے ہیں کہ پاکستان کو بہتر بنائیں گے۔ ایسا ملک جہاں کے ۹۸ فی صد لوگ اس بات پر فخر کرتے ہیں کہ وہ پاکستان کے خواب کے مطابق زندگی نزاریں۔

حالات کتنے بھی خراب اور تشویش ناک ہوں، امید اور تبدیلی کا عزم رکھنے والے عوام اور نوجوان ہی ہمارا اصل سرمایہ ہیں۔ تاریخ کا سبقتی یہی ہے کہ —

طولِ شبِ فراق سے گھبرا نہ اے جگر
ایسی بھی کوئی شب ہے کہ جس کی سحر نہ ہو

امتنی ہمیں اس سحر سے قریب لاسکتی ہے اگر ہم سب اس دن اپنی
ذمہ داری خدا اور خلق دونوں کے سامنے جواب دہی کرے احساس کے ساتھ ادا
کریں۔

جماعتِ اسلامی کی کارکردگی اور دیانت دار قیادت

جماعتِ اسلامی پاکستان ملک کے تمام صوبوں سے مرکزی اور صوبائی، دونوں اسمبلیوں کے لیے انتخاب میں شرکت کر رہی ہے۔ جماعتِ اسلامی محض ایک سیاسی جماعت ہی نہیں، ایک نظریاتی تحریک ہے جو دین حق کی بنیاد پر زندگی کے تمام شعبوں کی دورِ جدید کے حالات، مسائل اور وسائل کی روشنی میں تشكیل نو کرنے کی جدوجہد ۱۹۷۱ء سے کر رہی ہے۔ اس نے فکری تشكیل نو، کردار سازی اور تعمیر اخلاق، تعلیم و تربیت، سماجی خدمت، نوجوانوں اور طلباء میں اسلامی احیا کی تنظیم، جدوجہد، مزدوروں، کسانوں، وکیلوں، سائنس و انوں، تجارت، غرض زندگی کے ہر میدان میں بے لوث خدمت کی اعلیٰ مثالیں قائم کی ہیں۔ اس نے انتخابات کے ذریعے سیاسی تبدیلی کے لیے بھی گراں قادر خدمات انجام دی ہیں۔ ۱۹۶۲ء کی اسمبلی میں اس کے صرف چار ارکان تھے مگر الحمد للہ ان کی مساعی سے جzel ایوب خان نے دستور سے قرارداد مقاصد کو خارج کرنے اور اسلامی جمہوریہ پاکستان سے 'اسلامی' کا لفظ نکالنے کی جو جمارت کی تھی، وہ دوسال کے اندر اسے

واپس لئی پڑیں اور دستور کی اسلامی دفعات بحال ہوئیں۔

۱۹۷۱ء کی اسمبلی میں ڈاکٹرنزیر احمد کی شہادت کے بعد جماعت اسلامی کے صرف تین اركان تھے لیکن دوسری دینی جماعتوں کے تعاون سے پروفیسر عبدالغفور احمد، مولانا مفتی محمود اور مولانا شاہ احمد نورانی کی مسامی کا نتیجہ تھا کہ ۱۹۷۳ء کے متفقہ دستور میں اسلام کو مرکزی حیثیت رہی۔ ۲۰۱۰ء کی اٹھارھویں دستوری ترمیم کے موقعے پر جماعت اسلامی کے سینیٹ میں صرف تین اركان تھے لیکن جماعت اور جمیعت علماء اسلام کی مسامی سے اٹھارھویں ترمیم میں دستور کی تمام اسلامی دفعات کو نہ صرف مکمل تحفظ ملا بلکہ بہت سی کمزوریوں کو دوڑ کیا گیا، خصوصیت سے وفاقی شرعی عدالت کے نظام میں جو ستم تھے اور جس کی وجہ سے اس کی آزادی اور کارکردگی بُری طرح متاثر ہو رہی تھی، ان کو دوڑ کر کے اس کے لیے اعلیٰ عدالت کو وہ تمام تحفظات فراہم کیے گئے جو عدالت کی آزادی کے لیے ضروری ہیں۔

پلڈاٹ (PILDAT) جو ایک آزاد ادارہ ہے، اس کی رپورٹیں گواہ ہیں کہ خواہ ۲۰۰۲ء کی قومی اسمبلی ہو یا ۲۰۰۳ء سے ۲۰۱۲ء تک کی سینیٹ، ہر جگہ جماعت کے اركان نے پارلیمنٹ کی کارروائی میں بڑھ چڑھ کر حصہ لیا اور ان کی کارکردگی سب سے نمایاں رہی۔ سینیٹ کی ۲۰۱۲ء کی رپورٹ میں کہا گیا ہے کہ ہر ہر لحاظ سے یعنی تقاریر میں سب سے زیادہ وقت، سب سے زیادہ سوالات، سب سے زیادہ قراردادیں، سب سے زیادہ نکتہ ہائے اعتراض گویا ہر معیار سے جماعت اسلامی کے اركان کی کارکردگی سب سے اعلیٰ تھی۔

اسی طرح جب اور جس حد تک جماعت اسلامی کے نمایندوں کو لوکل باذیز یا صوبہ خیبر پختونخوا میں سائز ہے چار سال خدمت کا موقع ملا، جماعت کی کارکردگی نمایاں رہی اور کرپشن کے ہر داغ سے پاک رہی۔ جماعت کے کارکن بھی انسان ہیں اور وہ ہرگز خطاب سے پاک نہیں، لیکن یہ اللہ تعالیٰ کا فضل ہے اور صرف تحدیث نعمت کے طور پر یہ بات کہی جا رہی ہے کہ جماعت کے تمام کارکنوں نے اپنی ذمہ داریاں پوری دیانت، پوری محنت اور اپنے دامن کو ہر بدعنوی اور ذاتی منفعت سے بچا کر انجام دیں۔ اس کا اعتراف دوست اور دشمن سب نے کیا ہے۔ جماعت اسلامی کوئی مسلکی جماعت نہیں، اس نے ہر تعصب سے بلند ہو کر اسلام اور پاکستان کی خدمت انجام دی

ہے اور سب کو ساتھ لے کر چلی ہے۔ ۱۹۷۰ء سے اب تک مختلف ادوار میں جماعتِ اسلامی کے مرد اور خواتین ممبران سینیٹ اور قومی و صوبائی اسمبلی کی تعداد ۱۸۶ رہی ہے، لیکن الحمد للہ ان میں سے ہر ایک نے مقدور بھر خدمت کا ایک ایسا معايير قائم کیا جو اپنی مثال آپ ہے۔

کراچی میں جناب عبدالستار افغانی (۱۹۷۹ء-۱۹۸۳ء) اور جناب نعمت اللہ خان (۲۰۰۱ء-۲۰۰۳ء) نے علی الترتیب کراچی کے میسر اور شی ناظم کے فرائض انجام دیے اور دیانت اور خدمت کا بہترین ریکارڈ قائم کیا۔ افغانی صاحب نے جب میسر کی ذمہ داری سنہجاتی تو بلدیہ کراچی ۱۰ کروڑ کی مقر و ضم تھی اور جب ۱۹۸۳ء میں بلدیہ تخلیل کی گئی ہے اور ان کو فارغ کیا گیا، اس وقت ۵۰ کروڑ کے اضافی فنڈ موجود تھے۔ ان کے دور میں بلدیہ کا بجٹ ۵۰ کروڑ سالانہ سے بڑھ کر ایک ارب ۰ کے کروڑ تک پہنچ گیا تھا، نیز اس دور میں بیسیوں تعمیراتی منصوبے ہر شبیہ زندگی میں شروع کیے گئے۔ اسی طرح جب جناب نعمت اللہ خان صاحب نے ناظم کراچی کی ذمہ داری سنہجاتی تو شی نظم کا بجٹ ۲۰ ارب روپے تھا اور چار سال کے بعد جب وہ فارغ ہوئے تو یہ بجٹ ۴۲ ارب روپے سے زائد تھا۔ دونوں ادوار میں جو پراجیکٹس شروع ہوئے، وہ اپنی مثال آپ ہیں۔ شہر کے انفاراسٹرکچر میں غیر معمولی ترقی ان ادوار میں واقع ہوئی ہے ہر شخص نے پچشم سردیکھا۔ اور سب سے بڑھ کر دونوں نے جس سادگی اور پروٹوکول کے بغیر اپنی ذمہ داریاں ادا کیں، وہ نفسانی کے اس دور میں تباہاک مثالاں کی حیثیت رکھتی ہیں۔ افغانی صاحب ہوں یا نعمت اللہ صاحب، دونوں نے سرکاری مکان اور مراعات سے اپنا دامن بچایا۔ افغانی صاحب اپنے ۲۰ گز کے فلیٹ ہی میں رہتے رہے اور نعمت اللہ خان نے سرکاری بگلہ لینے سے انکار کر دیا۔ تنخواہ میں ملنے والی رقم ۴۰ لاکھ روپے بھی الخدمت کے اکاؤنٹ میں جمع کرادیے۔

ہم نے یہ چند باتیں صرف تحدیث نعمت کے طور پر عرض کی ہیں تاکہ قوم کے سامنے یہ بات آجائے کہ آج بھی اس قوم میں ایسے لوگ موجود ہیں جو اعلیٰ صلاحیت کے ساتھ دیانت اور خدمت کے جذبے سے معمور ہیں۔ انھیں قوم نے جب بھی جو ذمہ داری دی، اسے انھوں نے وقت اور صلاحیت کے بہترین استعمال سے انجام دیا اور دیانت اور امانت کی روشن مثال قائم کی۔

بم قوم سے صرف یہ اپیل کرتے ہیں کہ امامتی کے تاریخی موقعے پر

اپنی ذمہ داری اللہ کے سامنے جواب دہی کے احساس کے ساتھ انجام دیں۔ ووٹ کے لیے لازماً گھر سے نکلیں اور دوسروں کو بھی ووٹ ڈالنے کی ترغیب دیں۔ ووٹ ایک امانت ہے اور اس امانت کو امانت دار افراد کے سپرد کریں۔ جمہوریت کی کامیابی کا انحصار صرف اس امر پر ہے کہ اپنے ووٹ کا ثہیک ٹھیک استعمال کریں اور ایسی قیادت کو بروے کار لائیں جو دیانت اور صلاحیت، دونوں معیارات پر پوری اُترتی ہو۔ اگر اسمبلیوں میں اچھی قیادت کی اکثریت ہو تو ملک کی قسمت چند برسوں میں پدل سکتی ہے۔ اگر ایسے لوگوں کی اکثریت نہ بھی ہو مگر وہ ایک معقول تعداد میں موجود ہوں تو وہ حالات کو متاثر کرنے میں ایک بڑا اور موثر کردار ضرور ادا کر سکتے ہیں۔ ہو سکتا ہے کہ ان کے تعاون کے بغیر کوئی پایدار حکومت بن بھی نہ سکے، اور اگر ایسا نہ ہو جب بھی ایک جان دار، موثر اور اصول پرست اپوزیشن کی حیثیت سے وہ ملک کی پالیسیوں کو متاثر کر سکتے ہیں، اخساب کی خدمت انعام دے سکتے ہیں، عوام کی آواز کو اقتدار کے ایوانوں میں اٹھا سکتے ہیں اور کم از کم بگاڑ کی قوتوں پر گرفت اور بگاڑ کی رفتار کو بریک لگا سکتے ہیں۔

امنی فیصلے کا دن ہے۔ اگر آپ نے صحیح فیصلہ کیا تو آپ ملک کی قسمت کو تبدیل کر سکتے ہیں اور اگر آپ نے اپنی ذمہ داری ہی ادا نہ کی تو پھر آپ نتائج کی ذمہ داری سے کیسے مبراہو سکتے ہیں۔ آینے! اپنے آپ سے اور اپنے اللہ سے عہد کریں کہ اامنی کو ہم پاکستان کے لیے ایسے لوگوں کو منتخب کریں گے جو اس کی آزادی، خود مختاری، حاکمیت، اسلامی شناخت اور فلاحتی کردار کے حقیقی محافظ ہو سکیں، اور جو اپنی ذات کی خدمت کے لیے نہیں بلکہ ملک کی خدمت کے لیے اپنے جان اور مال کی بازی لگانے والے ہوں۔ اگر ہم اپنے اس عہد کو ٹھیک ٹھیک پورا کرتے ہیں تو پھر اس پاکستان کی بازیافت ان شاء اللہ ہو کر رہے گی جس کے لیے قیام پاکستان کی تعریک برپا کی گئی تھی اور جس پر اس ملک کے مستقبل کا انحصار ہے۔